



DIOCESE OF BHADRAVATHI

BODHANA PASTORAL CENTRE, POST BOX No. 26,
BHADRAVATHI – 577 301, KARNATAKA, INDIA

15 October 2022

ഈശോയിൽ പ്രിയ സഹോദരീസഹോദരന്മാരെ,

ഒക്ടോബർ മാസത്തിലൂടെയാണ് നാം കടന്നുപോവുക. ഈ മാസം നമ്മെ സംബന്ധിച്ചിടത്തോളം പലരീതിയിൽ പ്രധാനപ്പെട്ടതാണ്: പരിശുദ്ധ ജപമാലയുടെ മാസം, അതോടൊപ്പം നമ്മുടെ രൂപതാവർഷികം അഥവാ, രൂപതാദിനം നാം ആചരിക്കുന്നതും ഈ മാസത്തിലാണല്ലോ?

പരിശുദ്ധ ജപമാല രാജ്ഞിക്കായി പ്രത്യേകമായി സമർപ്പിതമാണ് ഈ മാസം. പരിശുദ്ധ അമ്മയോടൊപ്പം, സുവിശേഷത്തിലെ ഈശോയുടെ ജീവിത വഴികളിലൂടെ നടന്നുകൊണ്ട്, ധ്യാനത്തകമായി പ്രാർത്ഥിക്കുവാൻ നമ്മെ സഹായിക്കുന്ന മനോഹരമായ പ്രാർത്ഥനയാണ് മാതാവിന്റെ ജപമാല. എന്നാൽ ഏറ്റവും ലളിതവും, ഏവർക്കും എളുപ്പത്തിൽ ഹൃദിസ്ഥമാക്കാവുന്നതുമായ പ്രാർത്ഥനയുമാണിത്. നമ്മുടെ എല്ലാ ഭവനങ്ങളിലും സന്ധ്യാപ്രാർത്ഥനയുടെ ഭാഗമായി, കുടുംബാംഗങ്ങളൊരുമിച്ച് ജപമാല ചൊല്ലുന്ന മനോഹരമായ ഒരു പാരമ്പര്യം നമുക്കുണ്ട്. ഈ പാരമ്പര്യം മുടക്കം കൂടാതെ നമുക്ക് തുടരാം. ഏതെങ്കിലും കാരണത്താൽ, എവിടെയെങ്കിലും ഈ പതിവ് നിലച്ചുപോയിട്ടുണ്ടെങ്കിൽ അത് നമുക്ക് പുനരാരംഭിക്കാം.

നമ്മുടെ എല്ലാ ഇടവക ദേവാലയങ്ങളിലും ഒക്ടോബർ മാസത്തിൽ ആഘോഷമായി നടത്തിവരുന്ന ജപമാല പ്രാർത്ഥന, ഈ വർഷവും ഏറ്റവും ഭംഗിയായി നടന്നുവരുന്നു എന്നതിൽ ഏറെ സന്തോഷമുണ്ട്. നമ്മുടെ നാടും, സഭയും, ലോകം തന്നെയും പലരീതിയിലുള്ള പ്രതിസന്ധികളിലൂടെ കടന്നുപോകുന്ന ഇന്നത്തെ സാഹചര്യത്തിൽ, പരിശുദ്ധ അമ്മയുടെ ശക്തമായ മാധ്യസ്ഥ്യം തേടിക്കൊണ്ട് നമുക്ക് പ്രാർത്ഥിക്കാം. നമ്മുടെ ഭവനങ്ങളിൽ ജപമാല ചൊല്ലി പ്രാർത്ഥിക്കുന്നതിനൊപ്പം, ഇടവക ദേവാലയങ്ങളിൽ നടക്കുന്ന ആഘോഷമായ ജപമാല പ്രാർത്ഥനകളിൽ എല്ലാവരും ആത്മാർത്ഥതയോടെ പങ്കെടുക്കണമെന്ന് സ്നേഹപൂർവ്വം ഓർമ്മിപ്പിക്കുന്നു.

നമ്മുടെ രൂപതാസ്ഥാപനത്തിന്റെ വാർഷികം, രൂപതാദിനമായി നാം ആചരിക്കുന്നതും ഒക്ടോബർ മാസത്തിലാണല്ലോ? കോവിഡ് പകർച്ചവ്യാധിയും, അതോടനുബന്ധിച്ച് നിലവിലുണ്ടായിരുന്ന നിയന്ത്രണങ്ങളും മൂലം, കഴിഞ്ഞ രണ്ട് വർഷങ്ങളിൽ രൂപതാദിനം ആചരിക്കുന്നതിന് നമുക്ക് കഴിഞ്ഞിരുന്നില്ല. പകർച്ചവ്യാധിയുടെ ഭീതിയകന്ന സാഹചര്യത്തിൽ, ഈ വർഷം രൂപതാദിനം ആചരിക്കുന്നതിനുള്ള ഒരുക്കത്തിലാണ് നാം. പങ്കെടുക്കുന്ന എല്ലാവരുടേയും സൗകര്യത്തെകരുതി, ഒക്ടോബർ മാസം 29-ാം തീയതി ശനിയാഴ്ചയാണ് ഈ വർഷത്തെ രൂപതാദിനമായി നിശ്ചയിച്ചിരിക്കുന്നത്.

നമ്മുടെ രൂപതാദിനം, സാധാരണയായി രൂപതാ പാസ്റ്ററൽ സെന്ററിൽ വെച്ചാണ് നടക്കാറുള്ളത്. എന്നാൽ, ചിലപ്പോഴെങ്കിലും മറ്റിടവകകളിൽ മാറിമാറി ഈ ആഘോഷം നടത്തുന്നത് നന്നായിരിക്കും എന്ന് രൂപതാ ആലോചനാസമിതിയും, വൈദിക കുട്ടായ്മയും നിർദ്ദേശിക്കുകയുണ്ടായി. പ്രസ്തുത നിർദ്ദേശപ്രകാരം, ഈ വർഷത്തെ

രൂപതാദിന ആഘോഷങ്ങൾ നടക്കുക, ഇപ്പോൾ നവീകരണ പ്രവർത്തനങ്ങൾ പൂർത്തിയായിവരുന്ന, റിപ്പബ്ലിക് നല്ലിടയൻ ദേവാലയത്തിൽ വെച്ചായിരിക്കും. അതുപോലെ തന്നെ, ഈ രൂപതാദിനത്തിലെ നമ്മുടെ വിശിഷ്ടാതിഥി, തലശേരി അതിരൂപതയുടെ മെത്രാപ്പോലീത്ത, അഭിവന്ദ്യ മാർ ജോസഫ് പാപ്പാനി പിതാവായിരിക്കും.

രൂപതാദിനത്തിന് ഒരുക്കമായുള്ള പ്രാർത്ഥനാചരണം നമ്മുടെ ഓരോ ഇടവകകളിലും മാറിമാറി നടന്നുവരുന്നുണ്ട്. ഒരു വിശ്വാസസമൂഹമെന്ന നിലയിൽ ദൈവം നമുക്ക് നൽകിയ എല്ലാ അനുഗ്രഹങ്ങൾക്കും നന്ദിപറയുന്നതിനുള്ള അവസരമാണിത്. അതോടൊപ്പം, ദൈവഹിതമനുസരിച്ച് നമ്മുടെ ജീവിതങ്ങളെ ക്രമപ്പെടുത്തുന്നതിനുള്ള പ്രചോദനം ഉൾക്കൊള്ളാനും ഈ ദിനാചരണം നമ്മെ സഹായിക്കട്ടെ. രൂപതയിലെ എല്ലാ മക്കളേയും ഓർത്ത് പ്രാർത്ഥിക്കുന്നതിനൊപ്പം, നമ്മുടെ ആവശ്യങ്ങളിൽ പ്രാർത്ഥനയിലൂടെയും, മറ്റുരീതികളിലും നമ്മെ സഹായിക്കുന്നവരെ ഓർത്ത് ദൈവത്തിന് നന്ദി പറയാം. കൂടാതെ, നമ്മുടെ രൂപതാസമൂഹത്തിൽനിന്നും നല്ല ദൈവവിളികൾ ധാരാളമായി ഉണ്ടാകുന്നതിനും നമുക്ക് പ്രാർത്ഥിക്കാം. നമ്മുടെ രൂപതാസമൂഹം, ദൈവമക്കളുടെ കൂട്ടായ്മ എന്നനിലയിൽ, വിശ്വാസത്തിലും, സ്നേഹത്തിലും, ഐക്യത്തിലും, സഹകരണത്തിലും വളരുന്നതിനുള്ള അവസരമായി മാറട്ടെ ഈ രൂപതാദിനം.

ഈ ലക്ഷ്യത്തോടെ, വിവാഹ ജീവിതത്തിന്റെ സുവർണ്ണജൂബിലി ആഘോഷിക്കുന്ന ദമ്പതിമാർ; സന്യാസ, പൗരോഹിത്യ ജീവിതത്തിന്റെ രജത, സുവർണ്ണ ജൂബിലിയാഘോഷിക്കുന്ന വൈദികർ, സന്യസ്തർ; മതാധ്യാപനശുശ്രൂഷയുടെ രജതജൂബിലി ആഘോഷിക്കുന്ന വിശ്വാസപരിശീലകർ; മതബോധന, SSLC ക്ലാസ്സുകളിൽ ഏറ്റവും ഉയർന്ന മാർക്കുനേടിയ രൂപതയിൽ നിന്നുള്ള വിദ്യാർത്ഥികൾ; സംസ്ഥാന, ദേശീയ, അന്തർദേശീയ തലങ്ങളിൽ മറ്റേതെങ്കിലും പ്രത്യേക നേട്ടങ്ങൾക്കുടമകളായവർ എന്നിവരെ രൂപതാദിനത്തിൽ നാം ആദരിക്കാറുണ്ട്. നമ്മുടെ ഓരോ ഇടവകയിൽനിന്നും ഇപ്രകാരം ആദരിക്കപ്പെടേണ്ട വ്യക്തികളുടെ പേരുവിവരങ്ങൾ ബന്ധപ്പെട്ട വികാരിയച്ചന്മാർ (ഇതിനോടകം നൽകിയിട്ടില്ലെങ്കിൽ) എത്രയും വേഗം രൂപതാകേന്ദ്രത്തിൽ അറിയിക്കേണ്ടതാണ്.

നമ്മുടെ രൂപതയിൽ സേവനം ചെയ്യുന്ന എല്ലാ വൈദികരും, ഓരോ സന്യാസഭവനങ്ങളിൽ നിന്നുമുള്ള ഒന്നോരണ്ടോ പ്രതിനിധികൾ, രൂപതാ പാസ്റ്ററൽ കൗൺസിൽ അംഗങ്ങൾ, ഓരോ ഇടവകയിൽനിന്നുമുള്ള കൈക്കാരന്മാർ, രൂപതാ ദിനത്തിൽ പ്രത്യേകം ആദരിക്കപ്പെടുന്ന വ്യക്തികൾ എന്നിവർ രൂപതാദിനാഘോഷങ്ങളിൽ നിർബന്ധമായും പങ്കെടുക്കേണ്ടതാണ്. പങ്കെടുക്കുവാൻ ആഗ്രഹിക്കുന്ന മറ്റുള്ളവർ അക്കാര്യം ബഹുമാനപ്പെട്ട വികാരിയച്ചന്മാർ വഴി ബന്ധപ്പെട്ടവരെ മുൻകൂട്ടി അറിയിക്കേണ്ടതാണ്.

ഒക്ടോബർ 29-ാം തീയതി ശനിയാഴ്ച രാവിലെ 9.30-ന് വിശുദ്ധ കുർബ്ബാനയുടെ ആരാധന, 10 മണിക്ക് വിശുദ്ധ കുർബ്ബാന, തുടർന്ന് പൊതുസമ്മേളനം എന്നിവയാണ് രൂപതാദിനത്തിലെ പ്രധാന കാര്യപരിപാടികൾ. പങ്കെടുക്കുന്ന എല്ലാവർക്കും ഉച്ചഭക്ഷണവും ഒരുക്കിയിട്ടുണ്ട്. രണ്ടുവർഷത്തെ ഇടവേളയ്ക്കുശേഷം നടക്കുന്ന ഈ രൂപതാദിനത്തിന്റെ വിജയത്തിനായി നിങ്ങളെല്ലാവരുടെയും പ്രാർത്ഥനയും, ആത്മാർത്ഥമായ സഹകരണവും അഭ്യർത്ഥിക്കുന്നു.

സന്തോഷകരമായ മറ്റൊരു വാർത്തകൂടി നിങ്ങളുമായി പങ്കുവെച്ചുകൊണ്ട് ഈ എഴുത്ത് ചുരുക്കാമെന്നു കരുതുന്നു. നമ്മുടെ മാതൃരൂപതയായ മാനന്തവാടി രൂപതയ്ക്ക് ഒരു പുതിയ സഹായമെത്രാനെ ലഭിച്ച സന്തോഷവാർത്ത ഇതോടകം നിങ്ങളെല്ലാവരും അറിഞ്ഞിരിക്കുമല്ലോ? പെരി. ബഹു. മോൺസിഞ്ഞോർ അലക്സ് താരാമംഗലം അച്ചനാണ് മാനന്തവാടി രൂപതയുടെ സഹായമെത്രാനായി നിയമിതനായിരിക്കുന്നത്. അദ്ദേഹത്തിന്റെ മെത്രാഭിഷേക കർമ്മങ്ങൾ 2022 നവംബർ 1-ാം തീയതി, ദ്വാരകയിലുള്ള മാനന്തവാടി രൂപതാ പാസ്റ്ററൽ സെന്ററിൽ വെച്ച് നടക്കും. നിയുക്ത സഹായമെത്രാന് അഭിനന്ദനങ്ങളും, ആശംസകളും നേരുന്നതിനൊപ്പം അദ്ദേഹത്തിനുവേണ്ടി നമുക്ക് ആത്മാർത്ഥമായി പ്രാർത്ഥിക്കുകയും ചെയ്യാം. മെത്രാഭിഷേക കർമ്മങ്ങളും, തുടർന്നുള്ള അദ്ദേഹത്തിന്റെ മേൽപ്പട്ട ശുശ്രൂഷയും ദൈവകൃപ നിറഞ്ഞതാകാൻ പ്രാർത്ഥിക്കാം.

ജപമാല രാജ്ഞിയായ പരിശുദ്ധ മറിയത്തിന്റെ മാധ്യസ്ഥ്യം നിങ്ങൾക്കെല്ലാവർക്കും വേണ്ടി പ്രാർത്ഥിക്കുന്നു. പരിശുദ്ധ അമ്മയുടെ മാതൃസംരക്ഷണവും, പ്രാർത്ഥനകളും നാമെല്ലാവരെയും, നമ്മുടെ രൂപതാ സമൂഹത്തെയും സംരക്ഷിക്കുകയും, ശക്തിപ്പെടുത്തുകയും ചെയ്യട്ടെ എന്ന് പ്രാർത്ഥിച്ചുകൊണ്ട്,

ഈശോയിൽ സ്നേഹപൂർവ്വം,

+ Amalhealith

മാർ ജോസഫ് അരുമച്ചാടത്ത്
ഭദ്രാവതി രൂപതയുടെ മെത്രാൻ

NB: ഈ സർക്കുലർ ഒക്ടോബർ 16-ാം തീയതി ഞായറാഴ്ച നമ്മുടെ എല്ലാ ദേവാലയങ്ങളിലും കുർബ്ബാനമദ്ധ്യേ വായിക്കണം.